

**Μηναῖον - ΤΗ ΚΑ' ΣΕΠΤΕΜΒΡΙΟΥ**

Μνήμη τῆς Ἀγίας Μεγαλομάρτυρος καὶ Ἰσαποστόλου Θέκλης.

**Συμπλήρωμα Μηναίου**

Ἡ Σύναξις τῆς Ὑπεραγίας Θεοτόκου τῆς "Μυρτιδιωτίσεως"

**ΛΕΙΤΟΥΡΓΙΑ**

**Ἀντίφωνον Α'. Ἦχος β'.**

**Στίχ. α'.** *Εὐλόγει, ἡ ψυχὴ μου, τὸν Κύριον, καὶ πάντα τὰ ἐντός μου τὸ ὄνομα τὸ ἅγιον αὐτοῦ.*

Ταῖς πρεσβείαις τῆς Θεοτόκου, Σῶτερ, σῶσον ἡμᾶς.

**Στίχ. β'.** *Εὐλόγει, ἡ ψυχὴ μου, τὸν Κύριον, καὶ μὴ ἐπιλανθάνου πάσας τὰς ἀνταποδόσεις αὐτοῦ.*

Ταῖς πρεσβείαις τῆς Θεοτόκου, Σῶτερ, σῶσον ἡμᾶς.

**Στίχ. γ'.** *Κύριος ἐν τῷ οὐρανῷ ἠτοίμασε τὸν θρόνον αὐτοῦ, καὶ ἡ Βασιλεία αὐτοῦ πάντων δεσπόζει.*

Ταῖς πρεσβείαις τῆς Θεοτόκου, Σῶτερ, σῶσον ἡμᾶς.

*Δόξα Πατρὶ καὶ Υἱῷ καὶ Ἁγίῳ Πνεύματι.*

*Καὶ νῦν καὶ ἀεὶ, καὶ εἰς τοὺς αἰῶνας τῶν αἰώνων. Ἀμήν.*

Ταῖς πρεσβείαις τῆς Θεοτόκου, Σῶτερ, σῶσον ἡμᾶς.

**Ἀντίφωνον Β'. Ἦχος β'.**

**Στίχ. α'.** *Αἶνει, ἡ ψυχὴ μου, τὸν Κύριον· αἰνέσω Κύριον ἐν τῇ ζωῇ μου· ψαλῶ τῷ Θεῷ μου ἕως ὑπάρχω.*

Σῶσον ἡμᾶς Υἱὲ Θεοῦ, ὁ ἐν ἁγίοις θαυμαστός, ψάλλοντάς σοι, Ἀλληλούϊα.

**Στίχ. β'.** *Μακάριος οὗ ὁ Θεὸς Ἰακώβ βοηθὸς αὐτοῦ, ἡ ἐλπίς αὐτοῦ ἐπὶ Κύριον τὸν Θεὸν αὐτοῦ.*

Σῶσον ἡμᾶς Υἱὲ Θεοῦ, ὁ ἐν ἁγίοις θαυμαστός, ψάλλοντάς σοι, Ἀλληλούϊα.

**Στίχ. γ'.** *Βασιλεύσει Κύριος εἰς τὸν αἰῶνα, ὁ Θεός σου, Σιών, εἰς γενεὰν καὶ γενεάν.*

Σῶσον ἡμᾶς Υἱὲ Θεοῦ, ὁ ἐν ἁγίοις θαυμαστός, ψάλλοντάς σοι, Ἀλληλούϊα.

*Δόξα Πατρὶ καὶ Υἱῷ καὶ Ἁγίῳ Πνεύματι.*

*Καὶ νῦν καὶ ἀεὶ, καὶ εἰς τοὺς αἰῶνας τῶν αἰώνων. Ἀμήν.*

Ὁ Μονογενὴς Υἱὸς καὶ Λόγος τοῦ Θεοῦ, ἀθάνατος ὑπάρχων καὶ καταδεξάμενος διὰ τὴν ἡμετέραν σωτηρίαν σαρκωθῆναι ἐκ τῆς ἁγίας Θεοτόκου καὶ ἀειπαρθένου Μαρίας, ἀτρέπτως ἐνανθρωπήσας, σταυρωθεὶς τε, Χριστὲ ὁ Θεός, θανάτῳ θάνατον πατήσας, εἷς ὢν τῆς Ἀγίας Τριάδος, συνδοξαζόμενος τῷ Πατρὶ καὶ τῷ Ἁγίῳ Πνεύματι, σῶσον ἡμᾶς.

**Ἀντίφωνον Γ'.**

**Τῆς Θεοτόκου.**

Συμπλήρωμα Μηναίου ---

**Ἦχος δ'. Ταχὺ προκατάλαβε.**

Λαοὶ νῦν κροτήσωμεν, δεῦτε τὰς χεῖρας πιστῶς, καὶ ἄσωμεν ἄσμασι, τῇ Θεομήτορι, ἐν πόθῳ κραυγάζοντες· Χαῖρε ἡ προστασία πάντων τῶν δεομένων· χαῖρε ἡ σωτηρία τῶν τιμώντων σε πόθῳ· χαῖρε ἡ τῷ παραλύτῳ τὴν ἰασιν βραβεύσασα.

*Ἡ, ἀντὶ τῶν Ἀντιφώνων, κατὰ τὸ τυπικόν,  
ψάλλονται τὰ Τυπικά καὶ οἱ Μακαρισμοί.*

**Ψαλμὸς 102.**

**Ψαλμὸς 145.**

**Οἱ Μακαρισμοί.**

**Ἦχος α'.**

Ἐν τῇ Βασιλείᾳ σου μνήσθητι ἡμῶν  
Κύριε, ὅταν ἔλθῃς ἐν τῇ Βασιλείᾳ σου.  
Μακάριοι οἱ πτωχοὶ τῷ πνεύματι, ὅτι αὐτῶν  
ἐστὶν ἡ Βασιλεία τῶν οὐρανῶν.

Μακάριοι οἱ πενθοῦντες, ὅτι αὐτοὶ  
παρακληθήσονται.

Μακάριοι οἱ πραεῖς, ὅτι αὐτοὶ  
κληρονομήσουσι τὴν γῆν.

Μακάριοι οἱ πεινῶντες καὶ διψῶντες τὴν  
δικαιοσύνην, ὅτι αὐτοὶ χορτασθήσονται.

**Κανὼν τῆς Θεοτόκου.**

**Ὠδὴ γ'. Ἦχος α'. Ἡ δημιουργικὴ.**

Συμπλήρωμα Μηναίου ---

Μακάριοι οἱ ἐλεήμονες, ὅτι αὐτοὶ  
ἐλεηθήσονται.

Πρωθεὶς ὑπερφυῶς ὁ ἀποπληξία  
νοσήσας, λαοῦ πανδήμοις δεήσῃς, ἐκβοᾷ  
σὺν δάκρυσιν, εὐγνωμοσύνης δόξα Σοι  
Χριστέ, ὅτι τὴν Τεκοῦσαν Σὲ, τῶν ἱαμάτων  
πηγὴν ἀνέδειξας.

Μακάριοι οἱ καθαροὶ τῇ καρδίᾳ, ὅτι αὐτοὶ  
τὸν Θεὸν ὁψονται.

Ἀνάσσουσα τῆς Γῆς καὶ τῶν Οὐρανῶν  
ἐν Ὑψίστοις, τῇ Σῇ προνοίᾳ ἡυδόκησας,  
Κυθηραίων Δέσποινα, ἐπισκιάσαι Νῆσον  
ταπεινὴν, ὅθεν Σὲ γεραίρουσα ὑμνολογεῖ  
Σου τὴν συγκατάβασιν.

Μακάριοι οἱ εἰρηνοποιοί, ὅτι αὐτοὶ Υἱοὶ  
Θεοῦ κληθήσονται.

Ἰᾶσαι θαυμαστῶς, τῆς παραφροσύνης  
ικέτην, τὴν Σὴν αἰτοῦντα βοήθειαν· Σὲ γὰρ  
εἶδεν Ἀχραντε ὑπερφυῶς κατ' ὄναρ ἐν νυκτί,  
σώφρων ὅθεν γέγονεν, ἐγκωμιάζων τὴν  
εὐσπλαχνίαν Σου.

Μακάριοι οἱ δεδιωγμένοι ἕνεκεν  
δικαιοσύνης, ὅτι αὐτῶν ἐστὶν ἡ Βασιλεία τῶν  
οὐρανῶν.

Ὡλώλυξε δεινῶς τῶν πειρατευόντων  
τὰ στίφη, τῇ Σῇ δυνάμει ὀλλύμενα· ἡ δὲ  
Νῆσος ἅπαντα εὐγνωμονοῦσα ὕμνους Σοι  
βοᾷ, τεῖχος ἀπροσμάχητον, κατ' ἐναντίων  
ὁμολογοῦσα Σε.

**Κανὼν τῆς Θεοτόκου.**

Συμπλήρωμα Μηναίου ---

**Ὠδὴ ζ'. Ἦχος α'. Ἄλιον ποντογενές.**

Μακάριοι ἐστὲ ὅταν ὀνειδίσωσιν ὑμᾶς,  
καὶ διώξωσι, καὶ εἴπωσι πᾶν πονηρὸν ῥῆμα  
καθ' ὑμῶν, ψευδόμενοι ἕνεκεν ἐμοῦ.

Τάραχον βιωτικῶν φροντίδων  
ἐκκλίνωμεν νῦν, τῶν Κυθηραίων τὰ  
πλήθη καὶ πρὸς τὸν Ἅγιον, δεῦτε Ναὸν  
Μυρτιδίων ἀναδράμωμεν· ἐστιάτω γὰρ  
ἡ Χαριτώνυμος, δαψιλῆς ὑπαρχει, ἅπασι  
προτιθεμένη χάριν τὴν ἄφθονον.

Χαίρετε καὶ ἀγαλλιᾶσθε, ὅτι ὁ μισθὸς  
ὑμῶν πολὺς ἐν τοῖς οὐρανοῖς.

Ἰασιν ἀσθενειῶν, καὶ νόσων πηγάζεις  
αἰεὶ, τοῖς ἀσθενοῦσι Παρθένε καὶ τῷ  
πανσέπτῳ Σου, πίστει ναῶ Μυρτιδίων  
καταφεύγουσι· σεσωσμένοι δὲ τῇ  
εὐσπλαχνίᾳ Σου, ἀνιάνων νόσων, ὕμνον  
Σοι μετὰ φωνῆς αἰνέσεως ᾄδουσι.

Δόξα.

Δάκρυσιν ὕμνολογεῖ, το θαῦμα  
ἐγγύθεν βληθεῖς, τῇ πυροβόλου βολίδι ὁ  
εὐλαβέστατος, οὗ τῆς φωνῆς ἐπακούσασα  
διέσωσας· ἡ βολὶς γὰρ μόνου τοῦ  
ἐνδύματος, ἀψαμένη μόλις, ἄθικτον  
ὑπερφυῶς Παρθένε κατέλιπε.

Καὶ νῦν.

Ἰθυνον πρὸς τοῦ Θεοῦ, τὰς τρίβους,  
πορείας ἡμῶν, τῶν Σὲ προστάτιν εἰδόντων  
Θεοχαρίτῳ, θείῳ φωτί διανοίας  
καταυγάζουσα, Οὐρανῶν τε δόξης  
καταξίωσον, τοὺς θερμῇ τῇ πίστει, ὕμνον  
Σοι μετὰ φωνῆς αἰνέσεως ᾄδοντας.

**Εἰσοδικόν. Ἦχος β'.**

Δεῦτε προσκυνήσωμεν καὶ  
προσπέσωμεν Χριστῷ. Σῶσον ἡμᾶς Υἱὲ  
Θεοῦ, ὁ ἐν ἁγίοις θαυμαστός, ψάλλοντάς  
σοι, Ἀλληλούϊα.

**Ὑμνοι μετὰ τὴν Μικρὰν Εἴσοδον  
Τῆς Θεοτόκου.**

Συμπλήρωμα Μηναίου ---

**Ἦχος δ'. Ταχὺ προκατάλαβε.**

Λαοὶ νῦν κροτήσωμεν, δεῦτε τὰς χεῖρας  
πιστῶς, καὶ ἄσωμεν ἄσμασι, τῇ Θεομήτορι,  
ἐν πόθῳ κραυγάζοντες· Χαῖρε ἡ προστασία  
πάντων τῶν δεομένων· χαῖρε ἡ σωτηρία τῶν  
τιμώντων σε πόθῳ· χαῖρε ἡ τῷ παραλύτῳ  
τὴν ἴασιν βραβεύσασα.

**Τῆς Ἀγίας.**

Τοῦ Μηναίου ---

**Ἦχος γ'. Θείας πίστεως.**

Θείου κήρυκος διδασκαλίας, πόθῳ  
κτίστου σου ἀναφλεχθεῖσα, τῶν γενητῶν  
ὡς ῥεόντων ἡλόγησας· καὶ σεαυτὴν ἱερὸν  
καλλιέργημα, τῷ Θεῷ δοῦσα ποιῶν  
κατετόλμησας. Θέκλα ἔνδοξε, Παύλου τοῦ  
θεοῦ συνέκδημε, τὸν σὸν Νυμφίον Χριστὸν  
ἰκέτευε, δωρήσασθαι ἡμῖν τὸ μέγα ἔλεος.

**Τοῦ Ναοῦ.**

(Τὸ Ἀπολυτίκιον τοῦ Ναοῦ.)

**Κοντάκιον. Ἦχος β'.**

Προστασία τῶν Χριστιανῶν  
ἀκαταίσχυντε, μεσιτεία, πρὸς τὸν Ποιητὴν  
ἀμετάθετε, μὴ παρίδης, ἀμαρτωλῶν  
δεήσεων φωνάς, ἀλλὰ πρόφθασον, ὡς  
ἀγαθή, εἰς τὴν βοήθειαν ἡμῶν, τῶν πιστῶς  
κραυγαζόντων σοι· Τάχυνον εἰς πρεσβείαν,  
καὶ σπεῦσον εἰς ἰκεσίαν, ἡ προστατεύουσα  
ἀεὶ, Θεοτόκε, τῶν τιμώντων σε.

**Ο ΤΡΙΣΑΓΙΟΣ ΥΜΝΟΣ**

Ἅγιος ὁ Θεός, ἅγιος Ἰσχυρός, ἅγιος  
Αθάνατος, ἐλέησον ἡμᾶς. (ἐκ γ')

Δόξα Πατρὶ καὶ Υἱῷ καὶ Ἀγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ἅγιος Αθάνατος, ἐλέησον ἡμᾶς.

**Ὁ Ἀπόστολος**

Τῆς Ἀγίας.

Προκείμενον. Ἦχος δ'. Ψαλμὸς 67.

Θαυμαστός ὁ Θεὸς ἐν τοῖς ἁγίοις αὐτοῦ.

**Στίχ.** Ἐν ἐκκλησίαις εὐλογεῖτε τὸν Θεόν.

2Τι 3:10-15

Τέκνον Τιμόθεε, παρηκολούθηκάς μου  
τῇ διδασκαλίᾳ, τῇ ἀγωγῇ, τῇ προθέσει,  
τῇ πίστει, τῇ μακροθυμίᾳ, τῇ ἀγάπῃ, τῇ  
ὑπομονῇ, τοῖς διωγμοῖς, τοῖς παθήμασιν,  
οἷά μοι ἐγένοντο ἐν Ἀντιοχείᾳ, ἐν Ἰκονίῳ,  
ἐν Λύστροις· οἷους διωγμοὺς ὑπήνεγκα  
καὶ ἐκ πάντων με ἐρρύσατο ὁ Κύριος. Καὶ  
πάντες δὲ οἱ θέλοντες εὐσεβῶς ζῆν ἐν  
Χριστῷ Ἰησοῦ διωχθήσονται· πονηροὶ δὲ  
ἄνθρωποι καὶ γόητες προκόψουσιν ἐπὶ τὸ  
χεῖρον, πλανῶντες καὶ πλανώμενοι. Σὺ δὲ  
μένε ἐν οἷς ἔμαθες καὶ ἐπιστάθης, εἰδὼς  
παρὰ τίνος ἔμαθες, καὶ ὅτι ἀπὸ βρέφους  
τὰ ἱερὰ γράμματα οἶδας, τὰ δυνάμενά σε  
σοφίσει εἰς σωτηρίαν διὰ πίστεως τῆς ἐν  
Χριστῷ Ἰησοῦ τῷ Κυρίῳ ἡμῶν.

**Ἀλληλούϊα. Ἦχος πλ. β'. Ψαλμὸς 44.**

Ἀλληλούϊα. Ἀλληλούϊα. Ἀλληλούϊα.

**Στίχ. β'.** Ἄκουσον, θύγατερ, καὶ ἴδε καὶ  
κλῖνον τὸ οὖς σου καὶ ἐπιλάβου τοῦ λαοῦ σου  
καὶ τοῦ οἴκου τοῦ πατρός σου.

Ἀλληλούϊα. Ἀλληλούϊα. Ἀλληλούϊα.

**Στίχ. β'.** Τὸ πρόσωπόν σου λιτανεύσουσιν  
οἱ πλούσιοι τοῦ λαοῦ.

Ἀλληλουῖα. Ἀλληλουῖα. Ἀλληλουῖα.

### **Τὸ Εὐαγγέλιον**

Τῆς Θεοτόκου.

Λου ι' 38-42, ια' 27-28

Τῷ καιρῷ ἐκείνῳ, εἰσῆλθεν ὁ Ἰησοῦς  
εἰς κώμην τινά· γυνή δέ τις ὀνόματι Μάρθα  
ὑπεδέξατο αὐτὸν εἰς τὸν οἶκον αὐτῆς.  
Καὶ τῇδε ἦν ἀδελφὴ καλουμένη Μαρία,  
ἣ καὶ παρακαθίσασα παρὰ τοὺς πόδας  
τοῦ Ἰησοῦ ἤκουε τὸν λόγον αὐτοῦ. Ἡ δὲ  
Μάρθα περιεσπᾶτο περὶ πολλὴν διακονίαν·  
ἐπιστᾶσα δὲ εἶπε· Κύριε, οὐ μέλει σοι ὅτι ἡ  
ἀδελφὴ μου μόνην με κατέλιπε διακονεῖν;  
εἰπὲ οὖν αὐτῇ ἵνα μοι συναντιλάβηται.  
Ἀποκριθεὶς δὲ εἶπεν αὐτῇ ὁ Ἰησοῦς·  
Μάρθα Μάρθα, μεριμνᾷς καὶ τυρβάζῃ  
περὶ πολλά· ἑνὸς δέ ἐστι χρεία· Μαρία δὲ  
τὴν ἀγαθὴν μερίδα ἐξελέξατο, ἣτις οὐκ  
ἀφαιρεθήσεται ἀπ' αὐτῆς. Ἐγένετο δὲ ἐν  
τῷ λέγειν αὐτὸν ταῦτα ἐπάρασά τις γυνή  
φωνήν ἐκ τοῦ ὄχλου εἶπεν αὐτῷ· μακαρία  
ἡ κοιλία ἡ βαστάσασά σε καὶ μαστοὶ οὓς  
ἐθήλασας. αὐτὸς δὲ εἶπε· μενοῦνγε μακάριοι  
οἱ ἀκούοντες τὸν λόγον τοῦ Θεοῦ καὶ  
φυλάσσοντες αὐτόν.

### **Ὑμνος εἰς τὴν Θεοτόκον.**

Ἄξιόν ἐστιν ὡς ἀληθῶς μακαρίζειν  
σε τὴν Θεοτόκον, τὴν ἀειμακάριστον  
καὶ παναμώμητον καὶ μητέρα τοῦ Θεοῦ  
ἡμῶν. Τὴν τιμιωτέραν τῶν Χερουβείμ καὶ  
ἐνδοξοτέραν ἀσυγκρίτως τῶν Σεραφείμ,  
τὴν ἀδιαφθόρως Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

### **Κοινωνικόν. Ψαλμὸς 115.**

Ποτήριον σωτηρίου λήψομαι καὶ τὸ  
ὄνομα Κυρίου ἐπικαλέσομαι. Ἀλληλουῖα.

### **Ὑμνος μετὰ τὴν Θ. Κοινωνίαν.**

#### **Ἦχος β'.**

Εἶδομεν τὸ φῶς τὸ ἀληθινόν, ἐλάβομεν  
Πνεῦμα ἐπουράνιον, εὗρομεν πίστιν ἀληθῆ,  
ἀδιαίρετον Τριάδα προσκυνοῦντες· αὕτη  
γὰρ ἡμᾶς ἔσωσεν.

### **ΑΠΟΛΥΣΙΣ**

Χριστὸς ὁ ἀληθινὸς Θεὸς ἡμῶν,  
ταῖς πρεσβείαις τῆς παναχράντου  
καὶ παναμώμου ἁγίας αὐτοῦ Μητρός,  
δυνάμει τοῦ τιμίου καὶ ζωοποιοῦ Σταυροῦ,  
προστασίαις τῶν τιμίων ἐπουρανίων  
Δυνάμεων Ἀσωμάτων, ἰκεσίαις τοῦ τιμίου,  
ἐνδόξου, προφήτου, Προδρόμου καὶ  
βαπτιστοῦ Ἰωάννου, τῶν ἁγίων ἐνδόξων  
καὶ πανευφήμων Ἀποστόλων, τῶν ἁγίων  
ἐνδόξων καὶ καλλινίκων μαρτύρων· τῶν  
ὁσίων καὶ θεοφόρων Πατέρων ἡμῶν· **(τοῦ**  
**Ἁγίου τοῦ Ναοῦ)**· τῶν ἁγίων καὶ δικαίων  
Θεοπατόρων Ἰωακείμ καὶ Ἄννης, τῆς Ἁγίας  
Μεγαλομάρτυρος καὶ Ἰσαποστόλου Θέκλης,  
ἥς τῆς θαυμαστῆς ἐν Μυριτιδίοις τῶν  
Κυθήρων εὐρέσεως τῆς ἱερᾶς καὶ σεβασμίας  
Εἰκόνης τὴν ἀνάμνησιν ποιούμεθα, καὶ  
πάντων τῶν Ἁγίων, ἐλεῆσαι καὶ σῶσαι  
ἡμᾶς, ὡς ἀγαθὸς καὶ φιλάνθρωπος.

### **Κανόνας Νηστείας**

*Κατάλυσις εἰς πάντα.*